

राज्यपाल को अमरावती महाराष्ट्र के नीम के पौधे भेंट किये

लखनऊ: 30 जून, 2017

उत्तर प्रदेश के राज्यपाल श्री राम नाईक से आज वन महोत्सव सप्ताह की पूर्व संध्या पर अमरावती, महाराष्ट्र के वनश्री एवं पर्यावरण पुरस्कार प्राप्त श्री प्रेमचंद चुन्नीलाल गुप्ता एवं गुरु बजरंग महाराज उपाध्याय ने राजभवन में भेंट की तथा राजभवन में रोपण हेतु नीम के पौधे भेंट किये। अमरावती से लाये गये पौधे राजभवन उद्यान में आज ही रोपित कर दिये गये।

राज्यपाल ने कहा कि भारत का इतिहास रहा है कि हमारी संस्कृति ने पर्यावरण को सुरक्षित रखने के लिये हमें पेड़ों व पशुओं से जुड़ना सिखाया है। प्राचीन काल में वैज्ञानिक प्रगति भले ही इतनी न रही हो फिर भी पर्यावरण को शुद्ध रखने के लिये तुलसी का पौधा रोपा जाता था। यह विज्ञान ने भी सिद्ध कर दिया है। आज के युग में लोगों को जैविक उत्पाद का महत्व भी समझ में आ रहा है। धरती हमारी सबसे बड़ी धरोहर है इसको बचाने के लिये सरकार के साथ-साथ नागरिक एवं सामाजिक संस्थायें आगे आयें। उन्होंने कहा कि पर्यावरण सुधार के प्रति हमें अपनी भागीदारी सुनिश्चित करनी होगी।

श्री प्रेमचंद चुन्नीलाल गुप्ता इससे पूर्व अमरावती महाराष्ट्र से लाये गये पौधों को इलाहाबाद, जौनपुर तथा अयोध्या में रोपित करवा चुके हैं और राज्यपाल को पौधे भेंट करने के पश्चात वे नैमिषारण्य व शुक्ताल में भी पौधे रोपित कर वन महोत्सव को सफल बनाने के लिये प्रचार-प्रसार करेंगे।

अंजुम/ललित/राजभवन (243/34)

